

Merħba



Josef Borg
President

Nagħtikom merħba u nistedinkom li tieħdu gost b'din il-pubblikazzjoni annwali, li ta' kull sena, l-Għaqda Mużikali Imperial tipprepara għall-Festa ta' Marija Bambina. Bħala bord editorjali aħna nagħmlu l-almu tagħna biex f'dan l-annwal ikun hemm tagħrif varjat b'avvenimenti li seħħew fis-soċjetà matul din is-sena u artikli oħrajn li jkunu mill-aktar interessanti.

Fis-seduta generali tal-25 ta' Frar 2012, kien elett Kumitat Direttiv Ġdid li tiegħu jien kont maħtur bħala President, wara li l-ħabib tiegħi Ġuzepp Bartolo ma reġax ikkontesta minħabba raġunijiet personali, għalkemm xorta waħda għadu jagħti l-għajjnuna tiegħu mill-aħjar li jista'. Mhux faċli li nissostitwixxi bniedem b'aktar minn ħamsa u ħamsin sena esperjenza fil-kumitat, żmien twil bħala kaxxier, direttur u f'dawn l-aħħar tlettax-il sena bħala President. Min-naħa tiegħi ser nagħmel ħilti kollha biex l-Għaqda Mużikali Imperial tkompli miexja 'l quddiem u tilqa' fi ħdanha l-akbar numru ta' persuni biex titkattar aktar il-kultura mużikali għall-ġid tal-Mellieħa.

Fil-ħajja jkun hemm waqtiet li jagħtuk sodisfazzjon u kuraġġ u oħrajn li jnikktuk. Matul din is-sena l-mewt hasdet minn fostna persuni li fil-ħajja tagħhom taw kontribut siewi lil każin. Ftit qabel il-festa tas-sena li għaddiet miet il-pittur Ġorġ Fenech, bniedem li ma għandu bżonn tal-ebda introduzzjoni. Il-pittur Ġorġ Fenech kien Membru Onorarju tas-Socjetà tagħna, ħadem xogħlijiet diversi fis-soċjetà matul is-snin. Fost dawn insemmi, il-Karru Dekorattiv fl-okkazjoni tal-Inkurunazzjoni tar-Reġina Elizabetta II fl-1953, id-disinn tal-palk matul is-snin li kien jiġi organizzat il-festival tal-kant bl-isem ta' Vokalissima. Il-karru u l-kostumi tal-Banda fil-karnival tal-1972 'Rigali u Xewqat Karnivaleski' fejn il-Banda rebħet l-ewwel post u fl-1973 b' 'Qis Mitt Darba u Aqta' Darba' fejn intrebah it-tieni post. Sa ftit taż-żmien ilu kien jiddisinja ukoll l-palk fil-Programm ta' Hadd il-Palm. Barra

minn dan fil-każin insibu numru ta' xogħlijiet ta' dan l-artist fosthom il-kwadru li juri l-evuluzzjoni tal-Banda Imperial, il-Kwadru tal-Qalb ta' Ġesù u l-Qalb ta' Marija u diversi kwadri oħra. Għal snin twal Ġorġ Fenech kien responsabbli mid-disinn tal-faċċata ta' din il-pubblikazzjoni li b'sodisfazzjon ngħid li dan ix-xogħol issa qed ikun fdat f'idejn ibnu Conrad.

Fil-bidu ta' din is-sena tħabbret il-mewt għall-għarrieda tas-Sur John Stellini, Membru Onorarju tas-Socjetà, gewwa l-Istati Uniti tal-Amerika. John jibqa' mfakkar għall-imħabba li kellu lejn il-Kažin Imperial u kwazi ta' kull sena kien ikun fostna fil-ġranet tal-festa. Fil-kontinent l-ieħor tal-Awstralja tlfina żewġ t'ihbieb oħra. Qed nirreferi għas-Sur Frank Borg (ta' Kejjillu) u s-Sur Mosè Vella (tal-Barkun) li qabel hallew Malta t-tnejn kienu jdoqqu mal-banda. L-imħabba għall-kažin qatt ma naqset u dan kienu juruh fid-diversi drabi li huma żaru Malta biex jiċċelebraw magħna l-festa tal-Vitorja.

Fis-16 ta' Mejju 2012 tħabbret il-mewt tas-Surmast Mellieħi Carmelo Muscat (il-Kaptin). Il-Kaptin kien mużiċist ta' klassi fuq l-istrumenti tal-korda u kompożitur mill-aqwa. Jien kelli x-xorti li ndoqq taħt id-direzzjoni tiegħu meta huwa kien Surmast Direttur tal-Għaqda Korali u Orkestrali Marija Bambina. Għal snin twal il-Kaptin kien d-direttur mużikali tas-sala Dun Edgar gewwa l-Imġarr u kien f'ħin qasir jikkomponi l-mużika ta' diska li kien jisma' fuq xi *recording* ta' *tape* jew saħansitra tkun kantata mill-kantant stess quddiemu. Dan meta ma kienx hawn it-teknologija tal-lum. Il-mużika tiegħu żgur li ser tibqa' tindaqq mill-banda Imperial.

Fil-bidu ta' Lulju miet Dun Nazzareno Caruana, qassis mill-Mellieħa u eks Direttur Spiritwali tal-Kažin. Dan is-sacerdot kwiet u ta' ftit kliem ħalla impatt qawwi fil-parroċċi li fihom serva bħala kappillan fejn bil-kwiet u l-perseveranza rnexxielu jagħmel tibdil li żgur l-ebda kappillan qablu ma

rnexxielu. Il-Banda Imperial flimkien mal-Banda La Vittoria tawh l-aħħar tislma fl-aħħar vjaġġ tiegħu għewwa l-Mellieħa.

F'inqas minn ġimgħa wara l-funeral ta' Dun Nazzaren il-banda kellha tiegħu sehem f'korteo funebri ieħor din id-darba tas-Surmast John Mamo eks Surmast tal-Banda u Surmast Onorarju. Għadni niftakar kont tifel ta' madwar 10 snin, meta missieri, Gużep Bartolo, Toni Caruana u John Vella marru jkellmu lis-surmast biex jieħu d-direzzjoni minhabba r-riżenja tas-Surmast Anthony Sammut. Jien minhabba l-età tiegħi kont bqajt fil-karozza quddiem il-garaxx tiegħu f'Birkirkara nistenna bil-herqa x'ser jiġri. Għalkemm kien lest li jaċċetta din il-kariga huwa qal lill-membri tal-kumitat li l-ewwel ser imur ikellem lis-Surmast Sammut biex jivverika jekk kienx hemm xi disgwid imbagħad jagħtihom risposta. Fil-fatt huwa aċċetta li jieħu f'idejha il-Banda Imperial bl-ewwel programm tiegħu ikun il-programm fl-għeluq il-ħamsin sena mit-twaqqif tal-Banda Imperial li kien ukoll l-ewwel programm li jien daqqajt mal-Banda meta ħriġt indoqq. Is-Surmast Mamo kien maħbub ħafna, ta kontribut siewi lill-Banda Imperial u ħallielna wirt kbir mużikali b'diversi marċi imma l-aktar għal qalbna huwa l-marċ popolari 'Tal-Iljun' li jindaqq ħafna fil-festa ta' Marija Bambina. Żgur li l-ħbiberija mal-familja Mamo li ssawret, matul is-snin ser tibqa' u l-memorja tas-Surmast ma ninsewha qatt. Il-Banda Imperial ħadet sehem fil-funeral tiegħu b'daqq ta' marċi funebri flimkien mal-Banda San Nikola tas-Siġġiewi u Sant'Elena ta' Birkirkara li sar għewwa Birkirkara. Il-ġid li għamlu dawn il-persuni f'ħajjithom ser nibqgħu ngħożżuh u ngawduh matul il-ħajja tagħna. Nixtieq insellem ukoll il-memorja ta' Gużep Azzopardi, Victoria Caruana u John Grima, membri tas-soċjetà li ħallewna matul din is-sena.

Fl-ewwel diskors tiegħi bħala President, fil-programm ta' Hadd il-Palm, kont għidt li ser naħdem fuq miri żgħar iżda li konvint li eventwalment dawn ser jagħmlu differenza kbira fi ħdan is-soċjetà u li kulħadd għandu jhossu kburi li huwa parti minn din is-soċjetà. Hdimna u qegħdin naħdmu fuq proċess li minnu ser tgawdi s-soċjetà b'mod speċjali l-banda. Konvint li fi żmien il-festa naraw il-frott ta' din il-ħidma. Hawn nixtieq niringrazzja lill-kumitat li unanimament aċċetta l-proposta li jien ressaqt kif ukoll lill-persuni kollha konċernati talli aċċettaw l-istedina li saritilhom. Nemmen li waqt dawn id-diskussjonijiet is-sens komun rebaħ u l-partijiet

kollha konċernati għandhom għax iħossuhom kburi.

Nixtieq niringrazzja lill-Viċi President Spiro Grech li ħdimna flimkien f'dawn id-diskussjonijiet u l-kumitat tal-appoġġ kontinwu tiegħu, kif ukoll lil persuni kollha li tkellimna magħhom għal maturità li ntweriet u d-disponibilità min-naħa tagħhom. Dawn l-esperjenzi jagħmluna kburi u għandna nitgħallmu ħafna minnhom għaż-żmien li ġej.

F'dawn il-ftit xhur kien imwaqqaf Kumitat Nisa biċ-*Chairperson* tinħatar is-Sinjura Carmen Cini. Saret stedina lin-nisa membri fi ħdan is-soċjetà u kien hemm numru sabiħ li aċċettaw li jkunu membri ta' dan il-kumitat. Dan il-Kumitat huwa ta' għajjnuna kbira lil Kumitat Direttiv fix-xogħol tiegħu. Il-Grupp taż-Żgħażaġħ ukoll qed jagħti s-sehem tiegħu għewwa l-każin. L-għajjnuna tagħhom hija siewja u bħala kumitat ser ntuhom l-appoġġ tagħna fil-ħidma tagħhom. Fiz-żmien li ġej hemm ħsibijiet biex nsahħu l-istrutturi tat-tagħlim mużikali fi ħdan is-soċjetà u digà hemm pjan dwar dan.

Fil-preżent qed isir xogħol ta' tisbiħ fil-każin u dan għandu jkompli wara l-festa ta' Marija Bambina. Matul is-snin sar ħafna tisbiħ u rranġar f'ħafna partijiet tal-każin u li issa wasal iż-żmien li nagħtu dehra aħjar lid-dħul prinċipali tal-każin jiġifieri fejn hemm il-Bar.

Ix-xogħol fuq il-plaċier miexi b'ritmu tajjeb u sal-festa ser naraw aktar xogħol li nħadem matul din is-sena. Dan ix-xogħol seta' jkun possibbli biss b'għajjnuna kbira volontarja ta' diversi persuni li ma għandhiex kliem biex niringrazzjom.

Nagħlaq dan il-messaġġ billi nagħmel appell lil kulħadd li jien dispost nisma' u nitkellem ma' kulħadd, għalkemm wieħed jifhem li finalment irid ikun il-kumitat li mbagħad jieħu d-deċizzjoni finali. Ĥajr imur lejn sħabi tal-Kumitat, Kumitat Nisa, Grupp taż-Żgħażaġħ, Surmast Direttur, Assistent Surmast, Direttriċi tal-Kor, sħabi bandisti u membri tal-Kor għal ħidma tagħhom, lin-nisa u l-irġiel għall-appoġġ u l-paċenzja tagħhom, lill-membri u benefatturi tal-appoġġ tagħhom. Il-ħidma tagħna għandha tkun li nkabbru l-isem tal-Għaqda Mużikali Imperial. Nixtieq niringrazzja lil dawk kollha li baġtu l-awguri tagħhom għall-ħatra tiegħi bħal President u ser nagħmel ħilti biex naħdem għal iktar għaqda fost il-poplu Mellieħi.

Nawgura l-Festa ta' Marija Bambina t-tajba lil kulħadd b'mod speċjali lil dawk li minhabba raġuni jew oħra ma jistgħux jiċċelebraw il-festa fizikament magħna.